

# Sri Gopala Vimsathi

## శ్రీ గోపాల వింశతి:

శ్రీమాన్వేంకటనాథార్యః కవితార్కిక కేసరీ |

వేదాంతాచార్యవర్యో మే సన్నిధత్తాం సదా హృది ||

వందే బృందావనచరం వల్లవీజనవల్లభం |

జయంతీసంభవం ధామ వైజయంతీవిభూషణం ||

1 ||

వాచం నిజాంకరసికాం ప్రసమీక్షమాణో

వక్తారవిందవినివేశితపాంచజన్యః |

వర్ణత్రికోణరుచిరే వరపుండరీకే

బద్ధాసనో జయతి వల్లవచక్రవర్తీ || 2 ||

ఆంనాయగంధిరుదితస్ఫురితాధరోష్ఠం

ఆస్రావిలేక్షణమనుక్షణమందహాసం |

గోపాలడింభవపుషం కుహనాజనన్యాః

ప్రాణస్తనంధయమవైమి పరం పుమాంసం || 3 ||

ఆవిర్భవత్వనిభృతాభరణం పురస్తాత్  
ఆకుంచితైకచరణం నిభృతాన్యపాదం |

దద్నా నిమంథముఖరేణ నిబద్ధతాళం

నాథస్య నందభవనే నవనీతనాట్యం || 4 ||

హర్తుం కుంభే వినిహితకరః స్వాదు హైయంగవీనం

దృష్ట్వా దామగ్రహణచటులాం మాతరం జాతరోషాం

|

పాయాదీషత్ ప్రచలితపదో నాపగచ్ఛన్ న తిష్ఠన్

మిథ్యాగోపః సపది నయనే మీలయన్ విశ్వగోప్తా ||

5 ||

వ్రజయోషిదపాంగవేధనీయం

మధురాభాగ్యమనన్యభోగ్యమీడే |

వసుదేవవధూస్తనంధయం తత్

కిమపి బ్రహ్మ కిశోరభావదృశ్యం || 6 ||

పరివర్తితకంధరం భయేన

స్మితపుల్లాధరపల్లవం స్మరామి |

విటపిత్యనిరాసకం కయోశ్చిత్

విపులోలూఖలకర్షకం కుమారం || 7 ||

నికటేషు నిశామయామి నిత్యం

నిగమాంతైరధునాఽపి మృగ్యమాణం |

యమళార్జునదృష్టబాలకేళిం

యమునాసాక్షికయౌవనం యువానం || 8 ||

పదవీమదవీయసీం విముక్తేః

అటవీసంపదమంబువాహాయంతీం |

అరుణాధరసాభిలాషవంశాం

కరుణాం కారణమానుషీం భజామి || 9 ||

అనిమేషనిషేవణీయమక్షోః

అజహద్యౌవనమావిరస్తు చిత్తే |

కలహోయితకుంతలం కలాపైః

కరుణోన్మాదకవిభ్రమం మహో మే || 10 ||

అనుయాయమనోజ్ఞవంశనాళైః

అవతు స్ఫుర్చితవల్లవీవిమోహైః |

అనఘస్మితశీతలైరసౌ మాం

అనుకంపాసరిదంబుజైరపాంగై: || 11 ||

అధరాహితచారువంశనాళా:

మకుటాలంబిమయూరపింఛమాలా: |

హరినీలశిలావిభంగనీలా:

ప్రతిభా: సంతు మమాంతిమప్రయాణే || 12 ||

అఖిలానవలోకయామి కాలాన్

మహిళాధీనభుజాంతరస్య యూనః |

అభిలాషపదం వ్రజాంగనానాం

అభిలాపక్రమదూరమాభిరూప్యం || 13 ||

హృది ముగ్ధశిఖండమండనో

లిఖితః కేన మమైష శిల్పినా |

మదనాతురవల్లవాంగనా-

-వదనాంభోజదివాకరో యువా || 14 ||

మహాసే మహితాయ మౌళినా

వినతేనాంజలిమంజనత్విషే |

కలయామివిముగ్ధవల్లవీ-

-వలయాభాషితమంజువేణవే || 15 ||

జయతి లలితవృత్తిం శిక్షితో వల్లవీనాం

శిథిలవలయశింజాశీతలైర్హస్తతాళైః |

అఖిలభువనరక్షాగోపవేషస్య విష్ణోః

అధరమణిసుధాయామంశవాన్ వంశనాలః || 16

||

చిత్రాకల్పః శ్రవసి కలయన్ లాంగలీకర్ణపూరం

బర్హోత్తంసస్ఫురితచికురో బంధుజీవం దధానః |

గుంజాబద్ధామురసి లలితాం ధారయన్ హారయష్టిం

గోపస్త్రీణాం జయతి కితవః కోఽపి కౌమారహారీ ||

17 ||

లీలాయష్టిం కరకిసలయే దక్షిణే న్యస్య ధన్యాం

అంసే దేవ్యాః పులకరుచిరే సన్నివిష్టాన్యబాహుః |

మేఘశ్యామో జయతి లలితో మేఖలాదత్తవేణుః

గుంజాపీడస్ఫురితచికురో గోపకన్యాభుజంగః || 18

||

ప్రత్యాలీడస్థితిమధిగతాం ప్రాప్తగాఢాంకపాలిం

పశ్చాదీషన్ని శితనయనాం ప్రేయసీం ప్రేక్షమాణః |

భస్త్రాయంత్రప్రణిహితకరో భక్తజీవాతురవ్యాత్

వారిక్రీడానిబిడవసనో వల్లవీవల్లభో నః || 19 ||

వాసో హృత్వా దినకరసుతాసన్నిధౌ వల్లవీనాం

లీలాస్మేరో జయతి లలితామాస్థితః కుందశాఖాం |

సవ్రీడాభిస్తదను వసనే తాభిరభ్యర్థ్యమానే

కామీ కశ్చిత్ కరకమలయోరంజలిం యాచమానః

|| 20 ||

ఇత్యనన్యమనసా వినిర్మితాం

వేంకటేశకవినా స్తుతిం పఠన్ |

దివ్యవేణురసికం సమీక్షతే

దైవతం కిమపి యౌవతప్రియం || 21 ||

ఇతి శ్రీవేదాంతాదేశికాచార్య కృత శ్రీ గోపాల వింశతిః

||